



వెనుతిరగని వెన్నెల

- డా.కె.గీత



- 36 -

(క్రిందటి సంచికనుంచి కొనసాగింపు)

జరిగిన కథ: అమెరికాలో తన తల్లికి స్నేహితురాలు, స్త్రీలకు సహాయం చేసే సంస్థ "సహాయ"ను నడిపే ఉదయినిని కలవడానికి వస్తుంది సమీర. నాలుగు నెలల గర్భవత్తైన సమీర, తనకు విడాకులు తీసుకోవాలని ఉందని, అందుకు దోహదమైన పరిస్థితుల్ని చెబుతుంది. ఉదయిని "తన్మయి" కథ చెబుతాను, విన్నాక ఆలోచించుకోమని చెబుంది సమీరతో. చుట్టూల పెళ్లి లో కలుసుకున్న తన్మయి, శేఖర్ లకు పెద్దవాళ్ల అనుమతితో పెళ్లిజరుగుతుంది. పెళ్లయిన మరుక్షణం నించే శేఖర్ అసలు స్వరూపం బయట పడుతుంది. మొదటి సంవత్సరంలోనే అబ్బాయి పుడతాడు. కష్టమీద తన్మయి యూనివర్సిటీ లో ఎమ్మె పాసవుతుంది. తన్మయి ఆశయాల్ని భరించలేని శేఖర్ గొడవ చేసి ఇంట్లో నుంచి వెళ్లిపోయి విడాకుల నోటీసు పంపుతాడు. తన్మయి స్థానిక రెసిడెన్షియల్ పాఠశాలలో ఉద్యోగానికి కుదురుకుని జే.ఆర్.ఎఫ్ కూడా సాధిస్తుంది



మర్నాడు సాయంత్రం తన్మయి హాస్టలుకి వచ్చేసరికి, మేరీ గది శుభ్రం చేస్తూ కనిపించింది. గది పరిశుభ్రంగా మెరుస్తున్నా మరింత అందంగా ఉంచుతుంది మేరీ. తన టేబుల్ మీద ఖాళీ హార్నిక్సు సీసాలో రంగు కలిపిన నీళ్లు, అందులో ఆవరణలోని పసుపు పూల చెట్టు కొమ్మలని చూస్తూనే మేరీ దగ్గరికి వెళ్లి ఆత్మీయంగా కౌగలించుకుంది తన్మయి.

"పొద్దున్న ఎప్పుడు తిన్నావో ఏమో, కాస్త టీ తాగుతావా?" అంది మేరీ ఆప్యాయంగా.

పాలపొడి లో వేడి నీళ్లు వేసి క్షణాలలో చిక్కని పాలు తయారు చేసి, అందులో టీ డికాఫను కలిపి మేరీ చేసే టీ అంటే తన్మయికి చాలా ఇష్టం. ఇద్దరూ టీ కప్పులతో కిటికీ దగ్గరికి కుర్చీలు జరుపుకుని కూర్చున్నారు. గది కిటికీ లో నుంచి వెనక ఎత్తుగా ఉన్న చిన్న గుట్ట మీదికి ఏపుగా పెరిగిన గడ్డి మీద సాయంత్రపు కిరణాలు ప్రతిఫలిస్తున్నాయి. లేత గాలికి గడ్డి చివర్లు మంద్రంగా సంధ్యా సంగీతమేదో వినిపిస్తున్నట్లు మెల్లగా ఊగుతున్నాయి. రోజూ వాళ్ళిద్దరికీ ఎన్ని కబుర్లు చెప్పుకున్నా ఎప్పటికీ తనివితీరనట్టే ఉంటుంది. తన్మయి హుషారుగా పొద్దుటి విశేషాలు చెప్తూండగా ఫోను వచ్చిందని అటెండరు సింహాచలం గుమ్మం దగ్గరికి వచ్చి చెప్పేడు. అంతకు ముందు రోజే జ్యోతి ఫోను చేసింది.

"బాబుతో తను తనివితీరా కబుర్లు చెప్పింది. అమ్మ మళ్ళీ ఎందుకు ఫోను చేసుంటుంది?" ఆలోచిస్తూ ముందు హాలులోకి నడిచింది తనయి.

అట్నీంచి లాయరు విశ్వ.

"ఏమయ్యిందండీ?" కంగారు పడింది తనయి.

"కంగారుపడకండి. మంచి వార్తే, మనం కేసు గెలవబోతున్నాం. అతను విడాకుల కేసుని ఉపసంహరించుకుంటున్నాడని అతని లాయరు చెప్పేడు. అంతే కాదు మీ మీద అతను మోపిన అభియోగాలన్నీ అబద్ధాలని ఒప్పుకుంటున్నాడు" అన్నాడు.

తనయి "అతను కేసు ఉపసంహరించుకుంటున్నాడంటే అర్థం, నేను అతనితో సంధికి ఒప్పుకుంటున్నాననా?" అంది చిరు చికాగ్గా.

"అతనితో మీరు సంధికి ఒప్పుకోవడం, ఒప్పుకోవకపోవడం పూర్తిగా మీ వ్యక్తిగత నిర్ణయం. మీకు అతనితో విడాకులు పొందే మార్గం ఇంకా సులువవుతుంది ఇప్పుడు" అన్నాడు.

తనయి, "నాకు అర్థం కాలేదు విశ్వ గారూ" అంది.

"అతను కేసుని ఉపసంహరించుకున్నా, అతని మీద మీరు తిరిగి విడాకుల కేసు పెట్టొచ్చు. మిమ్మల్ని అతను పెట్టిన హింస అంతా, ఇంతా కాదని ఇప్పటికే ఫైలులో ఉంది కాబట్టి కోర్టు మీకు వెంటనే విడాకులు మంజూరు చేస్తుంది." అన్నాడు.

"మరి బాబు...!" అంది సందేహంగా తనయి.

"బాబుకి ఇంకా అయిదేళ్లు నిండలేదు కాబట్టి సంరక్షణ మీకే వస్తుంది. తర్వాతెప్పుడైనా ఒకవేళ అతను సంరక్షణ తీసుకోదల్చుకుంటే అతను మళ్ళీ కోర్టులో అప్పీలు చేసుకోవాల్సి వస్తుంది. అయినా మీరు ధైర్యంగా ఉండండి. కట్టిన తాళితో సహా తిరిగి ఇవ్వమని అడిగిన ఇటువంటి దౌర్భాగ్యుడిని నేను నా ప్రాక్టీసులో ఇంత వరకు చూడలేదు. అంత వరకూ వస్తే బాబుని దక్కించుకోవడానికి మీకు తప్పకుండా సహాయం చేసి పెడతాను. అంతే కాదు మీ వాళ్లు కట్టుంగా ఇచ్చిన సొమ్ము తో సహా అన్నీ ముక్కు పిండి వసూలు చేద్దాం" అన్నాడు.

"చాలా థాంక్యండి, నేను తిరిగి కేసు ఫైలు చేస్తాను. రేపే వస్తాను మీ ఆఫీసుకి" అంది దృఢంగా తనయి.

గదికి తిరిగి రాగానే దీర్ఘాలోచనలన్నీ చెదిరి, తుఫాను వచ్చి తగ్గిన తర్వాత ప్రశాంత వాతావరణంలా తేలికగా అనిపించింది తనయికి.

"ఇప్పటికైనా నిర్ణయం తీసుకుని చాలా మంచి పని చేస్తున్నావు తనయి. నీకేం తక్కువ? చక్కగా మంచి స్కాలర్ షిప్పుతో పీ.హెచ్ డీ కి సెలక్టు అయ్యావు. నీ కాళ్లమీద నువ్వు నిలదొక్కుకోగలిగావు. ఇక ఏవీ ఆలోచించకుండా హాయిగా ప్రశాంతంగా నిద్రపోవచ్చు నువ్వు. బాబు గురించి కూడా దిగులు పడకు. వచ్చే ఏడాది ఏమవుతుందో అన్న ఆందోళనతో ఇప్పటి జీవితాన్ని అప్రశాంతంగా మార్చుకోకు. అన్నీ అవే చక్కబడతాయి." అంది మేరీ తనయి భుజం తడుతూ.

మేరీ దగ్గర అదే తనకు నచ్చుతుంది. గత అయిదేళ్లుగా ఒంటరిగా జీవిస్తూన్నా, అధైర్యం మచ్చుకి కూడా కనిపించదు. పైగా గొప్ప ఆత్మస్థాయిర్యంతో తన వెన్ను తడుతుంది. అసలు మేరీని చూస్తేనే ఒకానొక ధైర్యం, ఓదార్పు కలుగుతాయి తనయికి. నిరంతర ప్రార్థన వల్ల కలిగిన గొప్ప ప్రశాంత తేజస్సు మేరీ ముఖంలో తాండవిస్తూ ఉంటుంది.

తనయికి ఆ క్షణాన సముద్ర తీరాన ఉన్న "ధ్యాన మందిరం" జ్ఞాపకం వచ్చింది.

ఎమ్మే చదువుతున్నప్పుడు మిత్రులంతా కలిసి ఋషికొండ తీరానికి విహార యాత్రకు వెళ్లినప్పుడు దారిలో బస్సు చెడిపోయి అంతా నడక మొదలు పెట్టారు. కాస్సేపటిలోనే త్రోవ పక్కనే పెద్ద మందిరం విశేషంగా కనిపించింది. అదే మొదటిసారి తనయి ఆ ధ్యాన మందిరాన్ని చూసింది.

అర్థ గోళాకారంలో ఉన్న పెద్ద హాలు అది. విశాలంగా ఖాళీగా ఉన్న ఆ హాలులో ఈనె చాపలు పరిచి ఉన్నాయి. "నిశ్శబ్దం" అన్న పదం రాసి ఉంది స్తంభాల మీద. అక్కడంతా నిశ్శబ్దం. ఒట్టి నిశ్శబ్దం. కేవలం సాగర కెరటాల హోరు తప్ప ఏవీ వినిపించని నిశ్శబ్దం. అక్కడ కూచుని తనలోకి తను తరచి చూసుకున్న కాసేపూ తన్మయికి జీవితం దాపున, నిరంతరం లోలోపల సలుపుతున్న గాయాల మీద గొప్ప లేపనమేదో పూసినట్లయ్యింది. కానీ ఎందుకో మళ్ళీ ఎప్పుడూ అక్కడికి వెళ్లగలిగే అవకాశం ఇప్పటి వరకూ కలగలేదు. "ఒకసారి వెళ్ళిరావాలి" అనుకుంది.

ప్రతీ రోజూ రాత్రి భోజనం కాగానే మేరీ తన ప్రార్థన లోకి వెళ్లిపోతుంది. చిన్నగా వెలుగుతున్న టేబుల్ లాంపు ముందు కూచుని లైబ్రరీ నుంచి తెచ్చుకున్న పుస్తకాలు చదువుకుంటూన్నప్పుడు తన్మయికి అదే ప్రశాంతత కలుగుతుంది. ఇప్పుడు పరీక్షలేవీ లేవు. అయినా పుస్తకాలే తన్మయికి ప్రపంచమయ్యాయి.

"తన సుఖం మాత్రమే కోరే మనిషి చెడ్డవాడు, ఇతరుల అభిప్రాయమే తనది అని చెప్పేవాడు బలహీనుడు, ఇతరుల సుఖాన్ని కోరే వాడు ఉత్తముడు, అన్నిటా భగవంతుడే అని భావించేవాడు మహా గొప్ప వాడు" అని టాల్ స్టాయ్

"పని ఆనందమైతే జీవితం సంతోషమవుతుంది! పని, బాధ్యతైతే, జీవితం బానిసత్వమవుతుంది." అని గోర్కీ

"నీవు ఎంత వెరి వాడవు. నీ బరువు నీవే మోయాలని యత్నిస్తున్నావు. భిక్షకుడా! నీ గడప దగ్గర నీవే భిక్షాటన చేస్తున్నావు. అన్ని భారాలూ ఆయనపై వదిలి పెట్టు. ఆయనే అన్నింటినీ భరిస్తాడు. నీవు నిశ్చింతగా వుండు. నీ వాంఛాపరత, మలిన శ్వాసలో నీలోని దీప్తిని ఆర్పివేస్తుంది. ఈ అపవిత్రమైన హస్తాలతో కానుకలను స్వీకరించకు. పవిత్ర ప్రేమతో అందించిన కానుకలనే స్వీకరించు." అని రాగూర్

"సహృదయం అనే వస్తువు ఒకటి వుంది. మీరు దాన్ని ఇంకెక్కడా చూడలేదా" అని శరత్.....తడి ఆరని హృదయపు దుఃఖాన్ని సమూలంగా తుడిచి తనకి గొప్ప నిశ్చింతనివ్వడం కోసమే రాసేరేమో!" అనిపించసాగింది తన్మయికి.

మెల్లగా ఒక్కొక్కరి రచనలూ చదువుతున్న కొలదీ జీవితం లో కొత్త కోణాలు అర్థం కావడం మొదలుపెట్టేయి తన్మయికి. ఆ అక్షరాల ప్రవాహంలో కోల్పోయినవెన్నో లభించసాగేయి.

నిరంతర పఠనం ఒంటరి జీవనంలో అద్భుత సహచరుడయ్యింది తన్మయికి.

ఆ ఉదయం హఠాత్తుగా అనంత వచ్చింది హాస్టలుకి. చాలా సంతోషంగా ఉన్న తన ముఖాన్ని చూస్తూనే గుర్తు పట్టింది తన్మయి ఏదో శుభ వార్త అయ్యి ఉంటుందని. గవర్నమెంట్ బి.ఈ.డీ టీచర్ పోస్టులకు అనంత, రాజు సెలక్టు అయ్యారు.

"చాలా మంచి వార్త చెప్పేవు అనంతా. కంగ్రాట్స్. అనుకున్నట్లుగానే సెలక్టు అయ్యారన్న మాట" అంది తన్మయి.

పరిచయాలయ్యేక "నేను ఇంత వరకు ఎన్నో సార్లు ప్రయత్నించేను. కనీసం సెకండరీ గ్రేడు టీచరు పోస్టులకు కూడా సెలక్టు కాలేదు. మీరిద్దరూ సెలక్టు కావడం చాలా గొప్ప విషయం" అంది మేరీ అభినందిస్తూ.

"అయితే తప్పకుండా నువ్వు ప్రొఫెసర్ వి అవుతావు మేరీ. అందుకే నీకు చిన్న ఉద్యోగాలేవీ రావు." అంది తన్మయి.

"నీ నోటి వాక్యాన అదే జరిగితే, ఈ ప్రపంచం లో నా కంటే అదృష్టవంతురాలు ఉండదు. అవునూ, నువ్వు రాయకపోయావా తన్మయి?" అంది మేరీ.

"బి.ఈ.డీ చెయ్యలేదు నేను" దిగులుగా అంది తన్మయి.

అనంత వెంటనే అందుకుని, "తన్నయి ఆశయాలు, లక్ష్యాలు ఉన్నతమైనవి. చూడండి, జే ఆర్ అఫ్ కి సెలక్టు అయ్యి గొప్ప విజయం సాధించింది. త్వరలో గవర్నమెంటు లెక్చరర్ అయినా ఆశ్చర్యపోవలసిన పనిలేదు." అని తన్నయి వైపు తిరిగి "అవునూ గవర్నమెంటు లెక్చరర్ పరీక్ష రిటెన్ టెస్టు రిజల్టు త్వరలో వస్తాయని ప్రకటించేరు. నీ నంబరు ఇవ్వు తన్నయి." అని వెళ్లబోతూ,

"అన్నట్లు కరుణ కి కూడా టీచరు ఉద్యోగం వచ్చింది." అంది అనంత.

కరుణ ప్రసక్తి రాగానే తన్నయి ముఖంలో కనబడ్డ ఒక అప్రశాంతత ని కనిపెట్టినట్లు మేరీ అనంత వెళ్లగానే "కరుణ ఎవరు?" అంది.

తన్నయి మాటల్లో కరుణ చివరి ప్రతిపాదనని విన్న తర్వాత, "అతనికి చెప్పుతో కొట్టినట్లు సమాధానం చెప్పి మంచి పని చేసేవు తన్నయి. అతను నీ మిత్రుడు గానే కొనసాగి ఉంటే అతని మనస్సులోని దుర్గార్థపు ఆలోచనలు ఎప్పటికీ బయటపడేవి కావు. ఈ ప్రపంచంలో చాలా దురదృష్టకరమైన విషయం ఏవిటంటే మగవాళ్లతో స్నేహం ఏదో ఒక సందర్భంలో శరీరం వైపు దారితీస్తుంది. స్నేహం స్నేహంగానే కొనసాగడం చాలా అరుదు. బహుశా: అసాధ్యమేమో. ఆడవాళ్లుగా మనకున్న కనీసపు వివేచన, నియమాలూ మగవాళ్లకి సహజంగానే ఉండవనుకుంటా" అంది మేరీ.

"అందరూ అలా ఉండరు మేరీ. వెంకట్, మురళి ల వంటివి ఉత్తములూ ఉన్నారు" అంది సాలోచనగా తన్నయి.

"ఇదే నీలో మెచ్చుకోదగిన విషయం. ఇంత జరిగినా పురుషుల పట్ల ద్వేషం లేదు నీకు. నాకైతే మగవాళ్ళని చూస్తేనే అసహ్యం వేస్తూంది." అంది మేరీ నవ్వుతూ.

"నా కడుపున పుట్టిన వాడూ మగవాడేగా మేరీ! వాణ్ణి స్త్రీలని గౌరవించే మంచి వ్యక్తిగా, ఉత్తముడిగా తీర్చి దిద్దాలి." దృఢంగా అంది తన్నయి.

కోర్టుకి మరుసటి వారమే చివరి వాయిదా అని చెప్పేడు లాయరు విశ్వ. ఆ రోజు ఉదయానే తలారా స్నానం చేసి బయలుదేరింది తన్నయి. ఎంత ప్రశాంతంగా ఉండాలనుకున్నా ఒక విధమైన అలజడేదో పుట్టుకు రాసాగింది. కొంగుని చుట్టూ మరింత గట్టిగా బిగించుకుని కోర్టు బయట తన వంతు కోసం ఎదురు చూస్తూ చెట్టు కింద ఎప్పటిలానే కూచుంది తన్నయి. పక్కనే కూచున్న మరొకావిడ పలకరించింది. చూడగానే పెద్దగా చదువుకోలేదని అర్థం అవుతూ ఉంది. విడాకులు వచ్చి సంవత్సరం దాటినా భర్త నెలనెలా ఇవ్వాలిని భరణం చెల్లించకపోవడంతో మళ్లీ కోర్టుని ఆశ్రయించిందావిడ.

"ఇద్దరు పిల్లలతో నానా కస్తాలూ పడతన్నాను. నాతో బాటూ పిల్లల్ని కూడా ఒడ్డున్న ఎదవ అసలు ఎందుకు కన్నాడో మరి. కనీసం పిల్లల పోసన కైనా బరణం ఇవ్వని శనిగొట్టు ఎదవ, తాగుబోతు సచ్చినోడు, ముండల ముటాకోరు...." ఆమె మాట్లాడుతూ ఉండగా తన్నయికి పిలుపు వచ్చింది.

"కలిసున్నాళ్ళు ఎముకలు సున్నంలాగా ఇరగదీసేసేడు. సూడమ్మా..." అని కప్పుకున్న కొంగు తీసి వీపు మీద లోతైన గాయాల గుర్తులు చూపించింది ఆమె.

మనస్సులో గాయాల్ని అలా పైకి చూపించలేని నిస్సహాయత తనది. ఆమె దీనగాధ విని మనసంతా వికలం అయ్యింది తన్నయికి. వెళ్లబోతూ ఆమె చేతిలో వందరూపాయల నోటు పెట్టి "వద్దనొద్దు. పిలకేవైనా కొనిపెట్టు" అంటూ లాయరు వైపు నడిచింది.

అనుకోకుండా అప్పటివరకూ ఉన్న ధైర్యం దాపున దైన్యం అలుముకుంది. కలగాపులగంగా సలుపుతున్న పచ్చిపుండ్ల లాంటి జ్ఞాపకాలు బాధ రేపసాగేయి. తమాయించుకుని లోపలికి అడుగు పెట్టింది.

జడ్డి తన్మయిని అడిగేడు "మీకు విడాకులు మంజూరు చేస్తున్నాం. సమ్మతమేనా?"

తన్మయి "సమ్మతమే" తలూపుతూ సమాధానమిచ్చింది గొంతులోని అలజడి పైకి రానివ్వకుండా నొక్కిపెడుతూ.

"మీకు భరణం కావాలా?" తర్వాతి ప్రశ్న.

శేఖర్ పక్కన అక్కడ నిలబడడానికి కూడా అసహ్యం వేస్తుంది. అతి చిన్న గది కావడం వల్ల తప్పని సరయ్యింది. అతని దయాధర్మం మీద బతకాల్సిన ఖర్మ తనకు లేదు.

అందుకే దృఢంగా "వద్దు, అవసరంలేదు" అంది.

లాయరు ఆశ్చర్యంగా చూసేడు.

"మీకు భరణం అవసరం లేకపోయినా, పిల్లవాడికి మాత్రం భరణం ఇప్పిస్తున్నాం. అతని జీతంలో ఇరవై అయిదవ శాతం, అంటే నెలకు మూడు వందల రూపాయలు. ఇవేళ్లి నించి మీ ఇద్దరికీ ఎటువంటి సంబంధమూ లేదు. వ్యక్తిగత ఆస్తిపాస్తుల మీద కానీ, వ్యక్తిగత విషయాల మీద గానీ ఎటువంటి హక్కులూ లేవు....." జడ్డి చెప్తున్నవేవీ తన్మయి చెవికి ఎక్కడం లేదు.

చేతికి ఇచ్చిన కాగితాల మీద యాంత్రికంగా సంతకం చేసి, బయటకు అడుగుపెట్టింది. శేఖర్ వడివడిగా ముందుగానే బయటకు వెళ్లిపోవడాన్ని కూడా గమనించలేదు తన్మయి.

"మీకు, అబ్బాయికి భరణం ఇవ్వబడుతుందని అతను అత్యంత తక్కువ జీతం పొందుతున్నట్లు కోర్టుకి కాగితం సమర్పించేడు. నెలకు మూడు వందలకు మీ అబ్బాయికి కనీసం ఒక జత బట్టలు కూడా రావు. పోషణ భారం మీకే మొత్తం పడాలని అతని ఎత్తు." కూడా బయటకు వచ్చిన లాయరు విశ్వ చెప్తున్నవేవీ వినకుండా సమస్కరించి బయటకు నడిచింది తన్మయి.

"విడాకులంటే ఇలా చెరో కాగితం చేతికి తీసుకుని, జీవితాల్ని మధ్యకి చింపి వెళ్లిపోవడం. అంతేనా! "

ప్రాంగణం లో నుంచి బయటకి అడుగులు వేస్తూ ఉంటే పెళ్లికి జరిగిన తంతంతా వరసగా జ్ఞాపకం వచ్చింది.

పెళ్లి కోసం ఆత్మతగా ఎదురు చూసిన రోజులు జ్ఞాపకం వచ్చేయి.

తన పెళ్లి కోసం తల్లిదండ్రులు పడ్డ శ్రమ జ్ఞాపకం వచ్చింది.

పెళ్లి మాటల దగ్గర నుంచి పెళ్లయ్యే వరకూ జరిగిన అనేకానేక సంఘర్షణలూ, ఉద్విగ్న క్షణాలూ గుర్తుకు వచ్చేయి.

అన్నిటి మీద నించి అతను నిర్దాక్షిణ్యంగా నడిచి వెళ్లిపోయేడు. చేసిన ప్రమాణాలన్నీ తృణ ప్రాయంగా తొక్కి పడేసేడు.

"అతనికి బుద్ధి చెప్తున్నాను" అనుకుని, విడాకులు వద్దని మూర్ఖంగా ఇన్నాళ్లూ కోర్టు చుట్టూ వృధాగా తిరిగింది.

అతను మాత్రం సుఖవంతంగానే ఉన్నాడు. తనే కష్టాలు అనుభవించింది.

"ఇంకా ఎన్నాళ్లు కోర్టు చుట్టూ తిరగాలో" అని దిగులు పడని రోజు లేదు.

కానీ ఏదైతే జరిగితే బావుణ్ణుకుందో అది జరిగిన తర్వాత కలుగుతున్న ఈ అలజడికి, దుఃఖానికి కారణం ఏవీటి? బయటికి వస్తూనే కనబడ్డ మొదటి బస్సు ఎక్కి, నిస్మాణగా వెనక్కి జారబడింది.

టిక్కెట్టు తీసుకుంటూ యథాలాపంగా "ధ్యానమందిరం" అని చెప్పింది.

“ఇది ధైర్యం బస్సు కాదు. ఆల్ రౌండు బస్సు”

అదేవీ వినిపించుకునే స్థితిలో లేదు తన్నయి. నిశ్శబ్దంగా టిక్కెట్టు తీసుకుని కళ్లు మూసుకుంది. దాదాపు గంట తర్వాత మెల్లగా మనసు తేలిక పడసాగింది. అసలు అర్థం లేకుండా తనెందుకు వ్యధ పడుతుంది? నిజానికి కష్టాలన్నీ తీరిన గొప్ప సుదినం అది.

"ఇక మీదట అతనికి తన మీద ఎటువంటి హక్కు లేదు." వినడానికే ఎంత బావుంది!!

అప్పటివరకూ ఉన్న దిగులంతా మాయమయ్యి, అమాంతంగా రెక్కలు పొడుచుకొచ్చి సీతాకోక చిలుకలా గాలి వాటున పైకెగిరిన భావన కలగ సాగింది తన్నయికి. బస్సు జోడు గుళ్ల పాలెం కొండ వంపులు తిరుగుతుండగా దిగువన సముద్రమీద దూరాన దిగంతాన్ని కలిసే చోటు మీదుగా సాయంత్రపు సూర్య కిరణాలు ఏటవాలుగా పడ్డా నారింజ రంగు కాంతి కనుచూపుమేరా ప్రసరిస్తూ ఉంది. అలల మీదుగా ఎగురుతున్న పక్షులను చూడగానే తన్నయికి తన జీవితం అత్యంత ఆశావహంగా, స్వేచ్ఛాయుతంగా కనిపించింది. అందులో అన్నిటికన్నా ఎత్తున ఎగురుతూ అవలీలగా గిరికీలు కొడున్న పక్షిలా సంకెళ్లు తెగిన హాయి మనసంతా వ్యాపించింది. ఎక్కడైనా ఆగి దిక్కులు పగిలేలా గట్టిగా అరవాలని ఉంది.

ఆలోచన రాగానే తర్వాతి స్థాపులో బస్సు దిగి పోయి తీరంలో తడి ఇసుకలో నుంచి నడక ప్రారంభించింది.

కాస్సేపు ముందుకు నడవగానే దూరంగా సరుగుడు చెట్ల తోట కనబడసాగింది. అక్కణ్ణించి తీరం లోపలికి సాగి, రోడ్డు కనుమరుగవుతుంది. ఇక వెనక్కి తిరిగి దగ్గర్లోని రోడ్డు చేరుకోవడానికి ఉద్యుక్తురాలవుతూ కాళ్లు మునిగే కెరటాలలో నిలబడి దోసిలితో ఇసుకను, నీటిని సముద్రంలోకి విడుస్తూ "శేఖర్, ఇక నీకు నా మీద ఎటువంటి హక్కు లేదు" అని అరిచింది.

(కొనసాగింపు వచ్చేనెలలో)

COMMENTS